

യേശുവിന്റെ നുകം നാം ഏറ്റുകൊൾക-സാക് പുനൻ

WFTW(Malayalam) 4 October 2009

<http://jeevamozhikal.org>

ദൂരെവ്യാപകമായ പ്രത്യാഘാതങ്ങൾ ഉണ്ടാക്കുന്ന ചില തീരുമാനങ്ങൾ എടുക്കേണ്ട സന്ദർഭങ്ങൾ നമ്മുടെ ജീവിതത്തിൽ ഉണ്ടാകാറുണ്ട്. ഒരു ജോലി, ഒരു ജീവിതപങ്കാളി ഇതൊക്കെ തെരഞ്ഞെടുക്കുന്നതിനുള്ള തീരുമാനം നമ്മുടെ ഭാവിജീവിതത്തെ ആകെ ബാധിക്കുന്നതാണ്. ആ സമയങ്ങളിൽ എങ്ങനെയാണ് ഒരു തീരുമാനം എടുക്കുക? ഓരോ വഴിയിലുമുള്ള അപകടങ്ങളെക്കുറിച്ചോ, മറഞ്ഞുകിടക്കുന്ന ചതിക്കുഴികളെക്കുറിച്ചോ നമ്മൾ ഒന്നും അറിയുന്നില്ല. നമുക്കായി സാത്താൻ ഒരുക്കിയിരിക്കുന്ന കെണികളെക്കുറിച്ചും നാം ഒന്നും അറിയുന്നില്ല. എന്നാലും നമ്മുടെ മുന്നോട്ടുള്ള വഴി നാം തീരുമാനിക്കേണ്ടി വരുന്നു.

അതുകൊണ്ട് ഇത്തരം സന്ദർഭങ്ങളിൽ ഭാവി മുഴുവൻ അറിയുന്ന, നമുക്കു വിശ്വസിച്ചു ഏല്പിക്കാൻ സാധിക്കുന്ന ഒരാൾ നമ്മോടൊപ്പം ഉണ്ടാകുന്നത് നല്ലതെന്നു മാത്രമല്ല ആവശ്യവുമാണ്. കർത്താവായ യേശുക്രിസ്തുവിൽ അത്തരം ഒരാളാണ് നമുക്കുള്ളത്. നമ്മെ ഏറ്റവും സുരക്ഷിതവും നല്ലതുമായ വഴിയിൽ കൂടെ നയിക്കുവാൻ വളരെ താല്പര്യത്തോടെയിരിക്കുന്ന ഒരുവനാണ് അദ്ദേഹം. ദൈവത്തിനു ഓരോരുത്തരുടെയും ജീവിതത്തെക്കുറിച്ചു വ്യക്തമായ പദ്ധതിയുണ്ട്(എഫെ.2:10). നമുക്കായി ഒരു ജോലി, ഒരു ജീവിതപങ്കാളി ഇതെല്ലാം അവിടുന്ന് ആലോചിച്ചുവെച്ചിരിക്കുന്നു. നാം എവിടെ ജീവിക്കണം, ഓരോ ദിവസവും എന്തുചെയ്യണം എന്നിവയും ദൈവം മുൻകൂട്ടി നിശ്ചയിച്ചിരിക്കുന്നു. നമ്മെ നന്നായി അറിയുകയും എല്ലാ കാര്യങ്ങളും പരിഗണിക്കുകയും ചെയ്യുന്നതുകൊണ്ട് ദൈവത്തിന്റെ തെരഞ്ഞെടുപ്പ് ഏറ്റവും നല്ലതായിരിക്കും. അതുകൊണ്ട് ചെറുതും വലുതുമായ എല്ലാ കാര്യങ്ങളിലും ദൈവഹിതം അന്വേഷിക്കുന്നതാണ് ഏറ്റവും ബുദ്ധിപൂർവ്വമായ കാര്യം.

നമ്മുടെ പരിമിതമായ ബുദ്ധിക്കും നമ്മുടെ വികാരങ്ങൾക്കും അനുസരിച്ചു നടക്കുന്നത് തികച്ചും വിഡ്ഢിത്തമാണ് എന്നുമാത്രമല്ല അപകടകരവുമാണ്. ദൈവത്തിന്റെ വഴികളാണ് നമുക്ക് ഏറ്റവും നല്ലത് എന്ന കാര്യം ഹൃദയത്തിൽ ശരിക്കും പിടിക്കപ്പെട്ട ഒരാൾ മാത്രമേ ദൈവത്തെ ശരിക്കും താല്പര്യപൂർവ്വം അന്വേഷിക്കുകയുള്ളൂ.

ചെറുപ്പം മുതൽ ദൈവഹിതം അന്വേഷിക്കുന്നതിൽ പരാജയപ്പെട്ട പലരുടേയും ജീവിതം ആകെ കൃഷ്ണമറിഞ്ഞിരിക്കുന്നു. തീർച്ചയായും “യൗവനത്തിൽ നുകം ചുമക്കുന്നത് ഒരു പുരുഷന് നല്ലതാണ്.”(വിലാ.3:27). മത്തായി 11 ന്റെ 28 മുതൽ 30 വരെയുള്ള വാക്യങ്ങളിൽ യേശു നമ്മെ തന്റെ നുകം ഏറ്റുകൊള്ളുവാൻ ക്ഷണിക്കുന്നു.നുകം ഏറ്റുകൊള്ളുക എന്നാൽ എന്താണ് അർത്ഥം? നിലം ഉഴുതുവാനുള്ള കാളകളെ അവയുടെ തോളിൽ ഒരു നുകം വെച്ചാണ് ചേർത്തുനിർത്തുന്നത്. ഒരു പുതിയ കാളയെ ഉഴുതുവാൻ പരിശീലിപ്പിക്കേണ്ടിവരുമ്പോൾ അതിനെ പരിചയസമ്പന്നനായ മറ്റൊരു കാളയോടൊപ്പം ഒരേ നുകത്തിനു കീഴിൽ ആക്കുന്നു. അങ്ങനെ പുതിയ കാള പഴയ കാള നടക്കുന്ന അതേ വേഗത്തിലും അതേ ദിശയിലും നടക്കുവാൻ നിർബന്ധിതനാകുന്നു.

യേശുവിന്റെ നുകം നമ്മുടെ മേൽ ഏറ്റുകൊൾക എന്നതിന്റെ അർത്ഥം ഇതാണ്. നാം യേശുവിനോടൊത്ത് യേശു പോകുന്ന അതേ പാതയിൽ നടക്കണം. യേശുവിനാൽ നയിക്കപ്പെടാതെ ഒന്നും ചാടിക്കയറി ചെയ്യരുത്. അതുപോലെ യേശു, അനുസരണത്തിന്റെ ചില ചുവടുകൾ വയ്ക്കാൻ പറയുമ്പോൾ പിന്നോട്ടു മാറി നിൽക്കരുത്. ചുരുക്കം ആളുകൾ മാത്രമേ നുകത്തിന്റെ അർത്ഥം ഇത്തരത്തിൽ അറിയുന്നുള്ളൂ. അതിലും കുറച്ച് ആളുകൾ മാത്രമേ നുകം എടുക്കുവാൻ തയ്യാറാകുന്നുള്ളൂ. ഒരു കാളയെ അതിന്റെ യജമാനൻ നുകം എടുത്തു തോളിൽ വയ്ക്കാൻ നിർബന്ധിക്കുന്നു; എന്നാൽ യേശു നമ്മെ ക്ഷണിക്കുകയാണ്. അവിടെ ഒരു നിർബന്ധവും ഇല്ല. ഈ ക്ഷണം നിരസിക്കുന്നത് എത്ര വിഡ്ഢിത്തമാണ്. വലിയ സ്വാതന്ത്ര്യവും സ്വസ്ഥതയും നല്കുന്ന യേശുവിന്റെ മൃദുവായ നുകം ഏൽക്കാതെ അതിനു പകരം സ്വയേച്ഛ എന്ന ഭാരമുള്ള നുകം അതിന്റെ എല്ലാ നിരാശയോടും പരാജയത്തോടും വേദയോടും കൂടെ ഏറ്റെടുക്കുകയാണ് പലപ്പോഴും നാം ചെയ്യുന്നത്.

ഭാരമുള്ള നുകത്തിനു കീഴിൽ അദ്ധ്വാനിക്കുന്നവരെ നിങ്ങൾ എന്റെ അടുത്തു വരുവിൻ ഞാൻ നിങ്ങളെ ആശ്വസിപ്പിക്കും, എന്റെ നുകം ധരിച്ച് എന്നോടു പഠിക്കുക(പ്രായമുള്ള കാള പരിചയം കുറഞ്ഞ കാളയെ അഭ്യസിപ്പിക്കുന്നതു പോലെ) എന്നാൽ നിങ്ങളുടെ ആത്മാവ് ആശ്വാസം കണ്ടെത്തും.

ഹാനോക്ക് ദൈവത്തോടുകൂടെ നടന്നു എന്നു നാം വായിക്കുന്നു(ഉൽ.5:22). അതായത് അവൻ മുമ്പേ ഓടിക്കയറുകയോ പുറകോട്ട് വലിഞ്ഞുനിൽക്കുകയോ ചെയ്യാതെ ദൈവത്തിന്റെ കൂടെ ദൈവം വച്ച വഴിയിൽക്കൂടെ നുകത്തിന്റെ കീഴിലെന്നവണ്ണം മുന്നൂറു വർഷം നടന്നു. അതിന്റെ ഫലമായി ദൈവം ഹാനോക്കിന്റെ ജീവിതത്തിൽ പ്രസാദിച്ചതായി സാക്ഷ്യപ്പെടുത്തുന്നു.(എബ്രാ.11:5). ദൈവഹിതമെന്ന നുകത്തിനു കീഴിൽ ജീവിക്കുകയും നടക്കുകയും ചെയ്യുക വഴി മാത്രമേ ദൈവത്തെ പ്രസാദിപ്പിക്കുവാൻ കഴിയൂ. അങ്ങനെ മാത്രമേ കർത്താവു വീണ്ടും വരുമ്പോൾ അവിടുത്തെ മുമ്പിൽ നിൽക്കാൻ കഴിയുകയുള്ളൂ